



Komitat Ekonomiku
u Soċjali Ewropew



SEJHA GHAL

PATT BLU TAL-UE

#EUBlueDeal







L-ilma huwa riżorsa essenzjali. Huwa indispensabbli għall-ekosistemi, għall-ħajja tal-bniedem u għall-funzjonament tal-ekonomija u tas-soċjetà tagħna. Iżda r-riżorsi globali tal-ilma huma limitati u jinsabu dejjem taħt pressjoni akbar. Kif rikonoxxut b'mod esplicitu mill-Assemblea Ġenerali tan-NU fl-2010, **l-aċċess għall-ilma tax-xorb sikur u s-sanità huwa dritt tal-bniedem**, u huwa inaċċettabbli li hemm persuni li għad ma għandhomx aċċess għall-ilma u s-sanità fl-UE.

L-UE stabbiliet oqfsa legali biex tipproteġi r-riżorsi tal-ilma ħelu u tal-baħar. Madankollu, ħafna mill-oġettivi stabbiliti ma ntlewq. Bl-għan li jiġi żviluppat approċċ komprensiv għall-politiki Ewropej dwar l-ilma, il-Kumitat Ekonomiku u Soċjali Ewropew (KESE) adotta [sensiela ta' Opinjonijiet fuq inizzjattiva proprja li jindirizzaw il-kriżi tal-ilma](#) fid-diversi dimensjonijiet tagħha.

Fid-dawl tan-natura essenzjali tal-ilma u l-isfidi attwali u futuri li qed jaffaċċjaw id-dinja u l-kontinent tagħna, il-KESE jemmen bil-qawwa li l-ilma ma jistax jibqa' wieħed mill-elementi tal-Patt Ekoloġiku: tinħtieġ bidla fl-iskala fil-livell tal-UE. Il-Kumitat jistieden għalhekk lill-istituzzjonijiet Ewropej **iqisu l-ilma bħala prijorità u jadottaw Patt Blu tal-UE bħala politika strateġika awtonoma**, fuq l-istess livell mal-Patt Ekoloġiku tal-UE. Il-Patt Blu tal-UE jrid ikun **kompletament komplementari għall-Patt Ekoloġiku tal-UE u għall-Għanijiet ta' Żvilupp Sostenibbli tan-NU, u f'sinergija magħhom**. Għandu jkun politika komprensiva u koerenti, ibbażata fuq prinċipji ta' gwida u azzjonijiet konkreti kif stabbilit hawn taħt. Hija kwistjoni li nantiċipaw il-ħtiġijiet u li nippreżervaw u nimmaniġġjaw tajjeb ir-riżorsi tal-ilma komuni tagħna fuq terminu qasir, medju u twil għal futur reżiljenti għall-ilma. **L-Ewropa tista' tittrasforma l-isfidi relatati mal-ilma f'opportunitajiet ġodda** għall-iżvilupp teknoloġiku, il-progress tas-soċjetà, l-impjiegi ġodda, il-ħiliet u t-tkabbir tan-negozju, u dan kollu b'rispett għall-ambjent.

Il-Kumitat tagħna jistieden lill-istituzzjonijiet tal-UE u lill-Istati Membri jqisu dawn il-prinċipji u l-proposti u jirrikonoxxu l-ilma bħala **prijorità strateġika fil-perjodu ta' programmazzjoni 2028-2034 u lil hinn**, bħala politika integrata fil-politiki kollha tal-UE.

Wasal iż-żmien li ningħaqdu flimkien u nsibu soluzzjonijiet komuni għall-kriżi sistemika tal-ilma. L-azzjoni kollettiva tagħna, appoġġjata minn strateġija tal-ilma b'saħħitha u ambizzjuża fil-livell Ewropew, hija l-unika garanzija għal futur sostenibbli u reżiljenti għall-ilma.

Oliver Röpke, President tal-KESE

26 ta' Ottubru 2023

PRINĊIPJI GWIDA TAL-PATT BLU TAL-UE



Prinċipju 1:

Il-politiki kollha tal-UE jeħtieġ li jkunu allinjati mal-politika ġdida Ewropea dwar l-ilma, kif huwa l-każ tal-Patt Ekoloġiku tal-UE. Il-politiki u l-azzjonijiet taħt il-Patt Blu jridu jkunu bbażati fuq **data dwar l-ilma aġġornata, preċiża, trasparenti, komparabbli, faċilment aċċessibbli u affidabbli.**



Prinċipju 2:

Ir-restawr u l-protezzjoni tal-ekosistemi, l-artijiet mistagħdra u l-bijodiversità għandhom jiffurmaw parti essenzjali mill-Patt Blu.



Prinċipju 3:

L-Unjoni Ewropea jeħtiġilha tadotta approċċ ibbażat fuq id-drittijiet tal-bniedem għall-ilma u tiġġieled il-faqar tal-ilma, b'konformità mal-Prinċipju 20 tal-Pilastru Ewropew tad-Drittijiet Soċjali. Id-dritt għal ambjent b'saħħtu għandu jiġi rikonoxxut ukoll bħala dritt fundamentali tal-bniedem.



Prinċipju 4:

Is-servizzi tal-ilma, is-sanità u l-iġjene (WASH) iridu jkunu sostenibbli, ekwi, ta' kwalità għolja u affordabbli għal kulhadd. F'każ ta' kriżi tal-ilma, iċ-ċittadini u l-ħtiġijiet bażiċi tagħhom għandu jkollhom prijorità.



Prinċipju 5:

L-utenti kollha tal-ilma għandhom jithegġu jadottaw soluzzjonijiet u prattiki li jappoġġjaw l-użu u l-konsum sostenibbli tal-ilma.



Prinċipju 6:

L-UE jeħtiġilha tappoġġja l-iżvilupp ta' teknoloġiji li jippermettu l-effiċjenza fl-użu tal-ilma, u r-riċiklaġġ u t-tnaqqis tat-tniġġis tal-ilma kif ukoll l-implimentazzjoni inkrementali tagħhom fl-agrikoltura, l-industrija u l-unitajiet domestiċi.



Prinċipju 7:

It-telf tal-ilma minħabba tnixxijiet min-networks u l-iskart tal-ilma mill-agrikoltura, l-industrija, l-unitajiet domestiċi u l-utenti l-oħra kollha jeħtieġ li jitnaqqas b'mod sinifikanti.



Prinċipju 8:

L-agrikoltura hija kemm kawża ewlenija kif ukoll vittma tal-iskarsezza tal-ilma. L-UE trid tiżgura, permezz ta' pjan strateġiku, aċċess għal ilma ta' kwalità suffiċjenti u l-ġestjoni sostenibbli tiegħu fl-agrikoltura biex tippermetti produzzjoni tal-ikel adegwata u sostenibbli fl-UE.





Prinċipju 9:

Minhabba r-rabta bejn l-enerġija, l-ilma u l-materja prima kritika, **l-ilma għandu jitqies bħala element fundamentali tal-istrategija industrijali tal-UE.**



Prinċipju 10:

Huwa meħtieġ approċċ industrijali settorjali peress li industriji differenti għandhom ħtiġijiet u opportunitajiet tal-ilma differenti fir-rigward tal-effiċjenza fl-użu tal-ilma. **Il-prinċipju ta' "la tagħmilx ħsara" għandu jiġi kkombinat ma' dritt għal attivitajiet ekonomiċi ta' konsum tal-ilma.**



Prinċipju 11:

Id-disponibbiltà ta' haddiema tas-sengħa u speċjalizzati trid tiġi żgurata u l-kompetittività tal-kumpaniji Ewropej għandha tiġi ppreżervata.



Prinċipju 12:

Politika komprensiva tal-UE dwar l-ilma għandha tkun akkumpanjata minn pjan ta' finanzjament daqstant ieħor ambizzjuż. Il-prezzijiet, il-kostijiet u t-taxxi tal-ilma jridu jkunu ġusti u trasparenti, u l-prezzijiet għandhom ikunu bbażati fuq il-prinċipju tal-irkupru sħiħ tal-kostijiet.



Prinċipju 13:

L-UE għandha żżid il-ħidma tagħha dwar id-diplomazija blu, u l-ilma għandu jiġi integrat fil-politika barranija u r-relazzjonijiet esterni tal-UE, inklużi l-politiki tal-viċinat, tal-kummerċ u tal-iżvilupp. Wieħed mill-oġettivi strateġiċi ewlenin tad-diplomazija blu għandu jkun l-aġġornar tal-qafas tat-trattat tan-NU dwar il-kwistjonijiet kollha relatati mal-ilma, u l-implimentazzjoni rapida tal-ftehimiet internazzjonali.



Prinċipju 14:

Huwa essenzjali li jiġu żviluppati politiki internazzjonali biex jiġu promossi l-użu ekonomiku u l-użu effiċjenti tal-ilma fis-setturi kollha tal-ekonomija u tas-soċjetà, biex jitnaqqas it-tniġġis tal-ilmijiet ta' taħt l-art u tal-wiċċ, kif ukoll biex jiġu restawrati l-ilmijiet imniġġsa u degradati.



Prinċipju 15:

Il-Patt Blu tal-UE jirrikjedi governanza adegwata tar-riżorsi tal-ilma ħelu, inkluż l-ilma ta' taħt l-art. Il-KESE jappella għal approċċ tal-baċini tax-xmajjar bl-involviment tal-partijiet ikkonċernati rilevanti kollha. L-inizjattivi eżistenti ta' kooperazzjoni transfruntiera rigward il-baċini tax-xmajjar għandhom jiġu approfonditi, żviluppati u ffinanzjati b'mod adegwat.



AZZJONIJIET TAHT IL-PATT BLU TAL-UE LI GĦANDHOM JIĠU IMPLIMENTATI B'URĠENZA

Minhabba l-isfidi li se jkollna niffaċċjaw, irridu naġixxu b'urġenza. **Il-KESE jhegġegħ lill-koleġiżlaturi jinkludu l-miżuri li ġejjin fil-Patt Blu, u se jimmonitorja b'attenzjoni l-implimentazzjoni tagħhom matul il-mandat li jmiss tal-Kummissjoni Ewropea (2024-2029).**

1	Hemm bżonn approċċ komuni għall-fehim dwar il-faqar tal-ilma fil-livell tal-UE . Jehtiegħ li l-UE tiżviluppa linji gwida komuni biex timmonitorja l-aċċess għal servizzi tal-ilma u tas-sanità ta' kwalità tajba u affordabbli , u anke timmappja s-sitwazzjoni attwali u ssegwi l-iżviluppi fuq bażi regolari.
2	Għandu jkun hemm pjattaforma konsultattiva tal-partijiet ikkonċernati tal-UE, stabbilita b'mod kongunt mill-KESE u minn istituzzjonijiet oħra tal-UE biex: tikkondividi l-aħjar prattiki; tiżviluppa standards speċifiċi dwar il-kwalità u l-użu tal-ilma fl-agrikoltura u l-industrija; tikkontribwixxi għal aġġornar regolari tal-pjani ta' azzjoni tal-Patt Blu; u tippromovi s-sħubijiet u l-ekonomija ċirkolari.
3	Hemm bżonn ta' għbir sistematiku ta' data trasparenti, komparabbli, faċilment aċċessibbli u affidabbli dwar is-sitwazzjoni attwali u x-xejriet fit-tul fil-livell tal-UE fl-oqsma li ġejjin: il-provvisti tal-ilma; l-aċċess għall-ilma u s-sanità; l-istat tal-infrastrutturi tal-ilma; l-azzjonijiet tal-ilma tal-wiċċ u tal-ilma ta' taht l-art; u l-użu tal-ilma fi proċessi industrijali, agrikoli u domestiċi.
4	L-infrastruttura tal-ilma u r-riżorsi tal-ilma ta' kull Stat Membru jehtiegħ li jiġu vvalutati minnufih u bir-reqqa sabiex jiġu identifikati l-ħtiġijiet urġenti ta' investiment. Jenħtiegħ li tiġi adottata leġiżlazzjoni konsistenti fl-Istati Membri kollha biex jiġi stabbilit mekkaniżmu sostenibbli għall-ħżin tal-ilma matul il-perjodi tax-xita .
5	L-iżvilupp tal-infrastruttura tal-ilma u tas-sanità għandu jiġi ffinanzjat, b'mod partikolari f'vicinati urbani u rurali soċjalment żvantaġġati . Dan jista' jsir, pereżempju, fil-kuntest tal-mewġa ta' rinnovazzjoni urbana.
6	Il-prezzijiet iridu jqisu s-sigurtà tal-ilma fit-tul, jinkorporaw il-prinċipju ta' "min iniġġes iħallas" u jiżguraw aċċess universali u prezzijiet affordabbli, b'mod partikolari għall-gruppi vulnerabbli . Għandu jiġi stabbilit approċċ komuni fil-livell tal-UE għall-iffissar ta' prezzijiet tal-ilma ġusti. It-tariffi tal-ilma jistgħu jinkorporaw sinjali tal-prezzijiet biex jiġi żgurat konsum aktar sostenibbli.
7	Għandhom jiġu introdotti kampanji ta' sensibilizzazzjoni u azzjonijiet speċifiċi biex jippromovu l-fehim dwar il-valur tal-ilma u l-bidla fl-imġiba fit-tul fl-Istati Membri kollha.
8	Għandha tiġi introdotta tikketta tal-konsum tal-ilma għall-prodotti, flimkien mat-tikketta tal-enerġija eżistenti tal-UE, għas-sensibilizzazzjoni tal-konsumaturi. Il-konsumaturi għandhom jiġu inċentivati biex jikkalkulaw l-impronta tal-ilma tagħhom .



9	Għandhom jiġu stabbiliti inċentivi għal tranżizzjoni lejn ekonomija ċirkolari tal-ilma u li jappoġġjaw l-użu mill-ġdid tal-ilma għat-tipi kollha ta' utenti. Is-sostituzzjoni tal-użu tal-ilma tax-xorb b'sorsi tal-ilma mhux konvenzjonali għandha ssir in-norma fejn dan huwa possibbli.
10	Matul is-sentejn li ġejjin, l-istrategija industrijali tal-UE u d-dokumenti tagħha b'rabta mal-perkors ta' tranżizzjoni jeħtieġ li jiġu rieżaminati biex jinkludu sfidi u opportunitajiet industrijali relatati mal-ilma, u għandhom jagħmlu enfasi speċjali fuq l-industriji intensivi fl-użu tal-ilma u jappoġġjaw l-adozzjoni ta' teknoloġiji effiċjenti fl-użu tal-ilma.
11	L-UE għandha taċċellera l-ħidma tagħha biex toħloq Komunità ta' Konoxxenza u Innovazzjoni għall-ilma fi ħdan l-Istitut Ewropew tat-Teknoloġija (EIT) u biex issaħħaħ l-approċċ ta' "ħames missjonijiet".
12	L-iskemi kollha tal-Politika Agrikola Komuni għandhom jinkoraġġixxu ġestjoni sostenibbli u effiċjenti tal-ilma, u jinkorporaw indikaturi f'kull Stat Membru sabiex jiġi mmonitorjat il-progress fil-ġestjoni tal-ilma. Irid jingħata appoġġ imfassal apposta biex jiġu żgurati tranżizzjoni sostenibbli fis-settur agroalimentari u l-adattament tas-settur għat-tibdil fil-klima.
13	Il-politiki agrikoli u industrijali tal-UE jridu jintegraw miżuri li jrawmu t-tnaqqis, l-użu mill-ġdid u r-riċiklaġġ tal-ilma u t-tniġġis tal-ilma, permezz tal-adozzjoni ta' prattiki tajbin, taħriġ u soluzzjonijiet teknoloġiċi godda, għal soċjetà intelligenti rigward l-użu tal-ilma.
14	L-użu sostenibbli tal-ilma u l-kundizzjonalità tal-ilma għandhom jintużaw bħala kriterji fil-fondi kollha tal-UE, sabiex jiġi evitat li jiġu appoġġjati proġetti li jmorru kontra l-oġġettivi tad-Direttiva Qafas dwar l-Ilma u l-Patt Blu tal-UE l-ġdid.
15	Minbarra l-fondi nazzjonali, irid jiġi stabbilit Fond għal Tranżizzjoni Blu fil-livell tal-UE bħala punt ta' aċċess uniku tal-UE għall-investimenti fl-ilma u li jikkombina l-investiment pubbliku ma' finanzjament innovattiv.
16	Il-Fond għal Tranżizzjoni Blu se jappoġġja infrastruttura reżiljenti u ġestjoni sostenibbli tal-ilma, riċerka u l-applikazzjoni ta' teknoloġiji effiċjenti fl-użu tal-ilma. Se jiffinanzja investimenti b'rabta mal-kundizzjonijiet tax-xogħol, impjiegi ta' kwalità tajba u taħriġ kif ukoll miżuri biex jitnaqqsu l-inugwaljanzi fl-aċċess għal servizzi tal-ilma u tas-sanità affordabbli u ta' kwalità tajba.
17	L-investimenti fl-ilma għandhom jingħataw trattament speċjali fi ħdan il-Patt ta' Stabbiltà u Tkabbir.
18	It-Trattat tan-NU dwar l-Ibħra Internazzjonali miftiehem dan l-aħħar għandu jiġi implimentat malajr.
19	Fir-relazzjonijiet esterni, l-UE għandha tiffaċilita l-ġestjoni sostenibbli tal-ilma u tal-ilma mormi permezz ta' kooperazzjoni fl-oqsma tal-infrastruttura, tat-teknoloġiji u tal-għarfien espert bħala parti mis-sħubijiet ekonomiċi u l-kooperazzjoni għall-iżvilupp. Il-Global Gateway hija għodda eċċellenti f'dan ir-rigward.
20	Għandu jitwaqqaf Ċentru Ewropew tal-Ilma b'dimensjoni internazzjonali biex jappoġġja lill-Istati Membri u lil pajjiżi oħra fil-Viċinat Ewropew u lil hinn minnu biex jiġu indirizzati kwistjonijiet relatati mal-ilma. Dan iċ-ċentru għandu jippreżenta eżempji ta' kollaborazzjoni eċċellenti u joffri rakkomandazzjonijiet ta' politika biex jiġu promossi l-oġġettivi ta' politika marbutin mal-Patt Blu.
21	Għandu jkun hemm Kummissarju tal-UE apposta responsabbli għall-portafoll tal-ilma.



**Kumitat Ekonomiku
u Soċjali Ewropew**

Rue Belliard/Belliardstraat 99
1040 Bruxelles/Brussel
BELGIQUE/BELGIË

www.eesc.europa.eu/eubluedeal



Printed by the EESC-CoR Printing and Distribution Unit, Belgium

EESC-2023-81-MT

© L-Unjoni Ewropea, 2024

Ir-riproduzzjoni hija awtorizzata kemm-il darba jissema s-sors oriġinali.

Għal kwalunkwe użu jew riproduzzjoni ta' ritratt / grafika, il-permess għandu jintalab direttament mid-detentur tad-drittijiet tal-awtur.

Kopertura paġna: ©Shutterstock/U2M Brand

Paġni ta' ġewwa: ©Shutterstock/Ekkachai Tis



L-Uffiċċju tal-Pubblikazzjonijiet
tal-Unjoni Ewropea



Print:
QE-04-23-852-MT-C
ISBN 978-92-830-6266-0
doi: 10.2864/800326

Online:
QE-04-23-852-MT-N
ISBN 978-92-830-6290-5
doi: 10.2864/578718

MT